



मायादेवी गाउँपालिकाको सातौँ गाउँसभामा

अध्यक्ष श्री ध्रुवनारायण चौधरीद्वारा

प्रस्तुत

आ.ब. २०७७/०७८ को

नीति तथा कार्यक्रम



गाउँकार्यपालिकाको कार्यालय

कम्हरिया, रुपन्देही

५ नं. प्रदेश, नेपाल

१० अषाढ २०७७

## गाउँपालिकाका उपाध्यक्ष ज्यू, गाउँसभाका सदस्य ज्यूहरु, राष्ट्रसेवक कर्मचारीहरु

- ❖ कोभिड-१९, नामको कोरोना भाइरसबाट सिर्जित विश्वब्यापी महामारीका कारण उत्पन्न असहज परिस्थिति र बन्दाबन्दी बीच आज म आर्थिक वर्ष २०७७/७८ को नीति तथा कार्यक्रम यस गरीमामय सभा समक्ष प्रस्तुत गर्न गइरहेको छु ।
- ❖ यस चुनौतिपूर्ण घडिमा गाउँसभालाई सम्बोधन गरिरहँदा म संघीय लोकतान्त्रिक गणतान्त्रात्मक शासन ब्यवस्थाको माध्यमद्वारा दिगो शान्ती सुशासन विकास र समृद्धिको आकांक्षा सहित समाजवाद उन्मुख राष्ट्र निर्माण गर्नको लागि पटक पटक गर्दै आएका ऐतिहासिक जनअन्दोलन, सशस्त्र संघर्ष, त्याग र बलिदान गर्ने सम्पूर्ण ज्ञात अज्ञात शहिदहरुप्रति उच्च सम्मानका साथ भावपूर्ण श्रद्धाञ्जली अर्पण गर्दछु साथै यस अवसरमा घाइते, पिडित, योद्धा र बेपत्ता नागरिकहरुलाई सम्मानका साथ सम्झन चाहन्छु ।
- ❖ ऐतिहासिक सन्धि, नक्सा तथा प्रमाणका आधारमा मित्रराष्ट्र भारत संगको सिमा सम्बन्धमा विगत लामो समयदेखि बाँकी रहेको र समय-समयमा उठिरहेको बिषय लिम्पियाधुरा, लिपुलेख र कालापानी क्षेत्रको नेपालको भुमिलाई समावेश गरी नेपालको नक्सा जारी गरेकोमा नेपाल सरकारप्रति हार्दिक आभार ब्यक्त गर्न चाहन्छु ।
- ❖ कोभिड-१९ का कारण उत्पन्न संकट तथा संक्रमणलाई फैलिन नदिन गरिएको बन्दावन्दी (लकडाउन) बीचमा हाम्रो गाउँपालिकामा भारत लगायत विभिन्न तस्रो मुलुकहरुबाट आएका र आउने नागरिकहरु गा.पा. भित्रका सामुदायिक विद्यालयहरुमा निर्मित क्वारेन्टाइनमा राखि यथासिघ्न नियमानुसार आवश्यक स्वास्थ्य परीक्षण गराइसकेपछि मात्र सकुसल आफ्नो घर परिवारमा जाने व्यवस्था मिलाउन सम्बन्धित सरोकारवालाहरुको सहयोग र सहभावको अपेक्षा राखेको छु ।
- ❖ यस महामारी रोकथाम, नियन्त्रण र उपचारका लागि यस गाउँपालिकाले विपद व्यवस्थापन कोष स्थापना गरी पूर्ण सामर्थ्यका साथ कार्य सम्पादन गर्दै आइरहेको व्यहोरा यस सभालाई जानकारी गराउन चाहन्छु । उक्त कोषमा योगदान पुर्याउनु हुने सबैमा धन्यवाद दिन चाहन्छु । आगामी दिनमा पनि यस्तै सहयोगको उपेक्षा गरेको छु ।
- ❖ महामारी रोकथाम र नियन्त्रणका लागि अपनाइएको बन्दाबन्दी, सामाजिक दुरी लगायतका कार्यमा अनुशासित र सक्रियतापूर्वक सहयोग गर्नुहुने सम्पूर्ण मायादेवी बासी प्रति हार्दिक आभार ब्यक्त गर्न चाहन्छु र यसको रोकथाम र नियन्त्रणमा अग्रपडितमा खट्नुहुने चिकित्सक, स्वास्थ्यकर्मी, तथा ब्यवस्थापन कार्यमा संलग्न सबै कर्मचारी तथा जनप्रतिनिधि एवम् राजनैतिक दल र सामाजिक अभियान्ताहरुलाई हार्दिक धन्यवाद दिन चाहन्छु ।
- ❖ संघीय गणतन्त्र नेपालको संविधान सभाबाट निर्मित नेपालको पहिलो संविधान, २०७२ अनुसार गठित स्थानीय तहमा हामी स्थानीय सरकार जननिर्वाचित भइ सरकार सञ्चालन गरेको करिव ३

बर्ष पुगेको कुरा विदितै छ, यो अवस्था सम्म आउँदा हामीले समग्र मायादेवी गाउँपालिकाको विकास गर्न निर्माण तथा समृद्ध नेपाल खुसी नेपालीको नारालाइ मुर्त रूप दिन विविध कार्यहरू गर्दै तिन आर्थिक वर्षको बजेट कार्वान्वयन गर्नुं ।

- ❖ हाल विश्वव्यापी महामारीको रूपमा फैलिएको कोरोना भाइरस (कोभिड-१९) ले गर्दा आम जनजीवनमा पारेको असरले मायादेवी गाउँपालिका पनि अछुतो रहन सकेन जसले गर्दा यो आर्थिक वर्षको नीति तथा कार्यक्रम, बजेट कार्वान्वयनमा देखा परेको वर्तमान चुनौतिलाइ सामना गरि समृद्ध मायादेवी निर्माण गर्न यस गाउँपालिकाले आर्थिक बर्ष ०७७/७८ मा लिएका नीति तथा कार्यक्रम प्रस्तुत गर्न चाहन्छु ।

### (क) आर्थिक विकास सम्बन्धि नीति तथा कार्यक्रमहरू

- ❖ यस मायादेवी गाउँपालिकाभित्र आवश्यक पर्ने पुर्वाधारहरू तयार गगरि सहकारीको सहयोगमा कृषि उद्यम परियोजनाहरू सञ्चालन गरिनेछ ।
- ❖ मायादेवी गाउँपालिका क्षेत्र भित्रको कृषि योग्य जमिनको पहिचान गरी नमुना व्यवसायिक खेतीको रूपमा एक वडा एक उत्पादन कार्यक्रम सञ्चालन गरिनेछ । यसका लागि कृषि विशेषज्ञको संयोजकत्वमा सम्भाव्यता अध्ययन गर्न र सिफारिस गर्न एक समिति बनाईने छ । यसरी सञ्चालित कार्यक्रममा गाउँपालिकाबाट ५० प्रतिशत अनुदान उपलब्ध गराईनेछ ।
- ❖ समुहीक खेती, करार खेती र व्यवसायिक खेतीको व्यवस्था मिलाई जग्गा वाझो नराखे निति सहित बाली बस्तुको बिमा कार्यक्रम सहज र सस्तो रूपमा गरिने नीति लिईनेछ ।
- ❖ गाउँ-गाउँमा सहकारी घर-घरमा स्वरोजगारी मुल नाराका साथ स्थानिय क्षेत्रमा गठन भएका सहकारी संस्थाहरूको क्षमता विकास गर्नुका साथै विकासमा सहकारी संगको साझेदारी सहकार्यमा जोड दिईनेछ । सहकारीहरूको संख्यात्मक विकासभन्दा गुणात्मक विकासमा जोड दिईनेछ ।
- ❖ अर्गानिक तरकारी खेती गर्नेलाई प्रोत्साहन गरिनेछ । स्थानीय श्रोत साधनको अधिकतम प्रयोग गरी स्थानीय गाउँवासीले रोजगारी पाउने खालका योजना तथा कार्यक्रमलाई प्राथमिकता दिईनेछ । कृषि उत्पादनको लागि कृषि विउहरू उत्पादन गर्ने व्यवस्था मिलाईनेछ ।
- ❖ पशु खोप कार्यक्रम, पशु गोठ व्यवस्थापन, पशु आहारा जस्ता कार्यक्रम पशुपंक्षी विकास शाखाको सहकार्यमा कार्यक्रम सञ्चालन गरिनेछ । यसरी पशु विकास कार्यक्रममा इच्छुक युवाहरूलाई स्वरोजगार बनाउन ग्रामिण विकास कोषको व्यवस्था गरिनेछ । ग्रामिण विकास कोषको सञ्चालन तोकिए बमोजिम हुनेछ ।
- ❖ दुग्ध व्यवसायलाई प्रोत्साहन गर्न यस गाउँपालिका अन्तर्गत दुग्ध विकास संस्थासंग समन्वय गरी एक दुग्ध चिस्यान केन्द्रको स्थापना तथा सञ्चालन गर्ने नीति लिईनेछ । साथै यस गाउँपालिका

अन्तरगत कृषि समाग्रीको दिर्घकालिन संरक्षण गर्न हेतु एक कृषि चिस्यान केन्द्रको स्थापना गर्ने निति लिईनेछ ।

- ❖ सार्वजनिक जग्गा तथा नदी किनारमा कृषि र फलफुल तरकारी खेती गर्न प्रोत्साहित गर्ने नीति लिइनेछ ।
- ❖ उद्योग बजार, रोजगारी प्रवर्द्धन स्वरोजगारिता र सीप विकास प्रवर्द्धन, अनौपचारिक श्रमिकहरूको लगत संकलन, अभिलेखीकरण तथा विपन्न वर्गका युवाहरूलाई व्यवसायिक तालिम दिने व्यवस्था गरिनेछ । उपभोक्ता अधिकार, गुणस्तर सम्बन्धी जनचेतना अभिवृद्धी गराउने र नियमित बजार अनुगमन र नियमन प्रणालीको विकास गरिनेछ ।
- ❖ यस गाउँ पालिका अन्तरगत रहेका मठ, मन्दिर, मस्जिद तथा पोखरी एवं तालको सुदृढीकरण एवम सौन्दर्यीकरण गरी आन्तरिक तथा बाह्य पर्यटकको पर्यटकीय केन्द्र स्थापना गरिनेछ
- ❖ विदेशवाट फर्कि आएका युवाहरूलाई समेत लक्षित गरी युवालक्षित कृषि कार्यक्रम सञ्चान गरिनेछ ।
- ❖ गाउँपालिका भित्र रहेका ऐतिहासिक एवं सांस्कृतिक महत्वका धरोहरकाहरूको खोजी पहिचान एवं संरक्षण र सम्बर्धन गर्ने तर्फ जोड दिनेछ ।

### अन्तराष्ट्रिय सहयोग, सहकार्य, समन्वय र सम्बन्ध विस्तार सम्बन्धी नीति

- ❖ मायादेवी गाउँपालिकाको समग्र विकास लाई केन्द्रमा राखी पर्यटन शिक्षा खेलकुद सांस्कृतिक स्वास्थ्य कृषि लगयत एकिकृत विकासका लागि लुम्बिनी गार्डेन फाउन्डेशन स्पेन संगको सम्बन्धलाई थप संस्थागत समन्वय र सहकार्य गरिनेछ ।
- ❖ राष्ट्रिय अन्तराष्ट्रिय सरकारी गैरसरकारी संघ संस्थाको सहयोग लिने दिने र संस्थागत सम्बन्ध बिस्तार गरी आर्थिक तथा प्राबिधिक सहयोग लिने निति अनुसार युरोपको लुम्बिनी फाउन्डेसन स्पेन र यस गाउँपालिकाको सम्बन्ध कायम हुनुको साथै अन्य निकाय संग समेत सम्बन्ध बिस्तार गर्ने निति लाईने छ ।
- ❖ यस गाउँपालिकाको विकासको लागि विश्व शान्तीका दुत भगवान गौतम बुद्ध संग सम्बन्धित अन्य गाउँपालिकाहरू संग समन्वय र सहकार्य गरिने छ ।
- ❖ मायादेवि गाउँपालिकाको पर्यटन र कृषिको विकास एवं फोहर व्यवस्थापनका लागि राष्ट्रिय अन्तराष्ट्रिय अध्ययन भ्रमणको निति अवलम्बन गरिने छ ।
- ❖ सहकारी मार्फत कृषिजन्य उत्पादनको खरिद विक्री प्रकृत्यालाई सरलिकरण गरिनेछ । गाउँ भित्रका सम्पूर्ण सहकारीलाई सहकारीको सिद्धान्तको वारेमा जानकारी गराउने नीति लिईनेछ । सहकारीलाई उत्पादनमूलक क्षेत्रमा लगानी गर्न लगाई रोजगारीका अवसरहरू सृजना गर्न प्रेरित गरिनेछ ।
- ❖ अनुत्पादक खर्चको कटौति र उत्पादक क्षेत्रमा लगानी गर्ने नीति लिइनेछ । कृषि पेशालाई व्यवसायी करण, यान्त्रिकरण र बजारीकरण गराई गरिवी निवारण निर्मुल पार्न योगदानमा

आधारित कृषि विउ वितरण कार्यक्रम सञ्चालनमा ल्याईनेछ । व्यवसायीक खेती गर्नेलाई विउं, विरुवा तथा कृषि सामाग्री वितरणमा ५० प्रतिशत र ७५ प्रतिशत अनुदानका कार्यक्रम ल्याईनेछ ।

- ❖ कृषि तथा पशुपंक्षीपालनलाई व्यवसायिक बनाउन व्यवसायिक कृषि तथा पशुपंक्षी पालक कृषकहरुलाई सहज र सरल रूपमा पूँजी व्यवस्थापनका लागि वित्तीय क्षेत्रसँग समन्वय गरिनेछ ।
- ❖ प्राङ्गारिक खेतीलाई प्रोत्साहन दिईनेछ । माछापालनको लागि सार्वजनिक तथा निजि पोखरी निर्माणमा जोड दिईनेछ ।
- ❖ गाउँपालिकाको स्वामित्वमा रहेका ताल तलैया पोखरीमा व्यवसायिक रूपमा मत्स्य पालन गर्न गाउँपालिकाबाट ठेक्का पट्टा गरी लिजमा दिइनेछ ।

### (ख) पूर्वाधार तथा भौतिक विकास सम्बन्धी नीति तथा कार्यक्रमहरु-

- ❖ हाम्रो सडक, हाम्रो सहभागिता, स्तरीय सडक, हाम्रो प्रतिबद्धता अनुरूप गाउँपालिका क्षेत्रभित्रका कच्ची सडकलाई नाली कल्भर्ट, ह्युमपाइप सहित पिच सडकमा स्तरोन्नति गरिनेछ । साथै कालो पत्रे सडकमा भएका खाल्डा खुल्डीहरुलाई मर्मत गरी सुधार गरिनेछ । निर्माणाधिन अवस्थामा रहेको क्रमागत अधुरो आयोजनाहरुलाई क्रमागत रूपमा पुरा गर्दै लगिनेछ ।
- ❖ यस मायादेवी गाउँपालिका अन्तर्गत रहेका भौतिक संरचनाहरु जस्तै धर्मशाला, मन्दिर आदि र नयाँ संरचना तयार हुने आयोजनाको दिर्घकालिन संरक्षण एवम संवद्धनको लागि उपभोक्ता समिति बनाई हस्तान्तरण गरी आयोजना सञ्चालन गरिनेछ ।
- ❖ पूर्वाधार विकासका लागि जनपरिचालन र जनसहभागितामा आधारित कार्यक्रमलाई प्राथमिकताकासाथ सञ्चालन गरिनेछ । यस मायादेवी गाउँपालिका अन्तर्गत सञ्चालन हुने आयोजना तथा परियोजनाहरुलाई अपनत्व, स्वामित्व संरक्षण पारदर्शी एवं दिगो विकास लक्ष्य प्राप्तिका लागि ८०/२० र ९०/१० का आयोजनाहरु ल्याउने नीति लिईनेछ ।
- ❖ एक वडा एक खेलकुद मैदानको अवधारणा अनुरूप मायादेवी गाउँपालिकामा जग्गा पहिचान तथा खेलकुद पूर्वाधार विकास योजना तयार गरी एक/एक खेलकुद मैदान निर्माण गरिनेछ ।
- ❖ सम्पूर्ण वडा कार्यालयहरुलाई वडा सेवा केन्द्रका रूपमा विकास गर्न तथा वडा समिति कार्यालय मार्फत गरिने कार्यलाई प्रभावकारी रूपमा सम्पादन गर्नका निम्ति आवश्यक पूर्वाधार निर्माण कार्य अघि बढाईनेछ ।
- ❖ ठूला आयोजनाहरुको सम्भाव्यता अध्ययन तथा डि पि आर गरी सामाजिक, आर्थिक र वातावरणीय दृष्टिकोणबाट सम्भाव्य आयोजनाहरुको कार्यान्वयनमा जोड दिईने छ । अधुरा तथा क्रमागत आयोजनाहरुलाई प्राथमिकता दिई सम्पन्न गर्दै लगिनेछ ।

- ❖ भौतिक पूर्वाधार तथा संरचनाहरूको गुणस्तर कायम गर्ने कार्यलाई प्रभावकारी बनाउन उपभोक्ता समिति र अनुगमन समितिलाई थप प्रभावकारी बनाइनेछ ।
- ❖ उपभोक्ता समिति मार्फत सञ्चालन हुने आयोजनाहरू निर्माण सम्पन्न भई फरफारक भएपछि दीर्घकालसम्म आयोजनाको सञ्चालन, व्यवस्थापन र मर्मत सम्भारमा स्वयं उपभोक्ताहरूलाई नै जिम्मेवार बनाउने नीति लिइनेछ ।
- ❖ समुदायसंग सहकार्य गरी सौर्य सडक बत्ती जडान तथा सञ्चालनमा जनसहभागितालाई प्रोत्साहित गरिनेछ, साथै वैकल्पिक उर्जा प्रवर्द्धन गर्ने कार्यलाई प्रोत्साहित गर्दै लगिनेछ ।
- ❖ पिच, नाली, हरियाली, विद्युतिकरण, पार्किङ्ग सहितको नमूना सडकलाई बजेटमा प्राथमिकता दिइनेछ । वडाहरूबाट प्राप्त सम्पूर्ण योजनाहरूको प्रोजेक्ट बैंक बनाइ कार्यान्वयन गरिनेछ ।
- ❖ विकास व्यवस्थापनका दृष्टिले पछाडि परेका वडाहरूमा सन्तुलित विकास गर्ने नीति अवलम्बन गरिनेछ । सोही अवधारणा अनुरूप जनसंख्या, क्षेत्रफल, विकासको अवस्था, आन्तरिक आयमा योगदान जस्ता सूचकका आधारमा वडा स्तरीय श्रोतसाधनको बाँडफाँड गर्ने नीति अवलम्बन गरिनेछ ।
- ❖ ग्राभेल सडक निर्माण क्षेत्रमा ८०-२० को जनसहभागिताको नीति लिइनेछ । ह्युम पाइप, कल्भर्ट, तटबन्ध, पुल जस्ता संरचना निर्माण कार्यमा अवस्था हेरी कम्तिमा १५% उपभोक्ता लगत सहभागितामा गरिनेछ ।
- ❖ ५ लाख भन्दा माथिको सबै प्रकारको योजनाहरूमा गुणस्तर परिक्षण अनिवार्य गरिनेछ ।
- ❖ पूर्वाधार निर्माण गर्दा महिला मैत्री, बाल मैत्री, अपाङ्गमैत्री तथा वातावरण मैत्री हुने नीति लिइनेछ ।
- ❖ हेभि इक्विपमेन्ट प्रयोग हुने कालो पत्रे, आर. सि. सि. ढलान, भवन तथा पूर्वाधार निर्माण हुने प्रकृतीका आयोजनाहरू अख्तियार दुरुपयोग अनुसन्धान आयोगको ६१ बुँदे परिपत्र अनुसार बोलपत्रको माध्यमबाट अनिवार्य लागु गर्ने नीति लिइनेछ ।
- ❖ गाउँपालिका केन्द्र तथा वडा कार्यालय सम्म आउने जाने बाटोलाई स्तरोन्नती गरी आवश्यकता अनुसार कालो पत्रे बाटोको रूपमा बिकास गरिदै लगिनेछ ।

### (ग) सामाजिक विकास सम्बन्धी नीति तथा कार्यक्रमहरू

- ❖ सफा टोल घर र बस्ति यसैमा छ मायादेवीको पहिचान र प्रगति भन्ने नाराका साथ स्थानीय टोल विकास समितिलाई सकृय बनाउदै फोहरमैला व्यवस्थापनको उचित प्रबन्ध गर्न जोड दिइने छ । फोहर उत्पादन गर्नेबाटै व्यवस्थापन गर्नु पर्ने नीति अवलम्बन गरिने छ । खानेपानी तथा सरसफाई समितिलाई अझ बढी उत्तरदायि बनाईनेछ ।
- ❖ सबैको स्वास्थ्य सुनिश्चिताको लागि घुम्ती सेवा, घर दैलो र ६० वर्ष माथिका जेष्ठ नागरिक, अपाङ्ग, असहायको उपचारमा विशेष सुविधा प्रदान गरिने छ । जेष्ठ नागरिकहरूलाई सम्मान गरिने

छ । फरक क्षमता भएका व्यक्तिहरूलाई उनिहरूको आवश्यकता अनुसार सहयोग गरिने छ । सबै लक्षित समुदायहरूलाई सशक्तिकरण हुन अभिप्रेरित गरिने छ ।

- ❖ कोरोना भाइरस (कोभिड-१९) प्रकोपलाई न्युनिकरण गर्न संघीय सरकार तथा प्रदेश सरकारका नीति तथा कार्यक्रमलाई पूर्ण रूपमा कार्यान्वयन गर्न स्वास्थ्य क्षेत्रमा उल्लेखिय बजेट विनियोजन गरिने छ । महिला हिंसा, स्त्रिकरण, लैंगिक विविधताको अन्त्य पिछडिएको दलित अल्पसंख्यक वर्गको उत्थान र जातीय भेदभावको अन्त्य गर्ने नीति लिईनेछ ।
- ❖ आयुर्वेद चिकित्सा सेवालाई व्यवस्थापन गर्न आवश्यक कार्यक्रमहरू ल्याइने र व्यायम योग शिक्षालाई जोड दिने एवं गुणस्तरीय स्वास्थ्य र योग शिक्षाको व्यवस्थापन गर्ने नीति लिईनेछ ।
- ❖ भान्सामा प्रयोग गरिने र गर्न सकिने जडिबुटीहरूको औषधीय प्रयोग एवं कोभिड रोकथाममा जडिबुटीहरूको उचित प्रयोगलाई प्रोत्साहन दिइने छ ।
- ❖ जेष्ठ नागरिक स्वास्थ्य प्रवर्धन कार्यक्रम अन्तर्गत आयुर्वेद रसायन औषधीहरूबाट उपचारको सुनिश्चिता एवं ६ महिना भित्रका सुत्केरीलाई दुग्धवर्धक औषधी वितरण गरिने छ ।
- ❖ स्वस्थ जीवनशैली तथा योग कार्यक्रम विस्तार गरि मानसीक एवं नसर्ने रोग न्युनिकरण गर्ने नीति लिइने छ । अत्यावश्यक आयुर्वेद औषधीहरूको वर्षेभरी सहज उपलब्धता हुने व्यवस्था मिलाइने छ ।
- ❖ प्रजनन स्वास्थ्य सुधार युवा प्रजनन शिक्षा तथा No Home Delivery को नीति अपनाईनेछ ।
- ❖ मायादेवी ३ मा सञ्चालित बर्थिङ सेन्टर २४ सै घण्टा सञ्चालन भईरहेकोमा थप भौतिक संरचना सुधार गरी प्रभावकारी सेवा प्रवाहमा जोड दिईनेछ । प्रभावकारी स्वास्थ्य सेवा उपलब्ध गराउन स्वास्थ्य केन्द्रहरूको सुधार तथा स्तरबृद्धी गरिने नीति लिइने छ । नेपाल सरकारको एक स्थानीय तह एक अस्पताल नीति कार्यान्वयन गराउन मायादेवी ३ बरेबामा अस्पताल निर्माण गरी सञ्चालन गर्न संघ र प्रदेश सरकारलाई विशेष अनुरोध गरिनेछ साथै एक वडा एक स्वास्थ्य चौकीलाई प्राथमिकतामा राखिनेछ ।
- ❖ एकल तथा दलित महिलाहरूको हित प्रवर्द्धन गर्ने, सीप विकास र आय आर्जन गर्ने कार्यक्रम सञ्चालन गर्न प्राथमिकता दिइनेछ । महिला बालबालिका तथा अन्य लक्षित वर्गलाई प्रत्यक्ष फाइदा पुग्ने खालका आयोजनाहरूलाई प्राथमिकतामा राखी कार्यान्वयन गरिनेछ । सामाजिक कुरीतिको रूपमा रहेको बालविवाह, बहुविवाह, रुढीवाद, अन्ध विश्वास एवं भ्रमहरू हटाउन सामाजिक परिचालन मार्फत सचेतीकरण गरिनेछ ।
- ❖ ज्येष्ठ नागरिकहरूको उच्च रक्तचाप, क्यान्सर, मधुमेह जस्ता स्वास्थ्य परीक्षण शिविर र सहायता सामग्री वितरण कार्यक्रमहरू क्षेत्रगत रूपमा सञ्चालन गरिनेछ ।
- ❖ गाउँपालिका क्षेत्रभित्रका सबै विद्यालयस्तरमा, समुदायस्तरमा, वडास्तरमा र गाउँपालिका स्तरमा बालक्लव र बालसंजाल गठन पुनर्गठन लाई नियमित गरी क्षमता विकासका कार्यक्रम सञ्चालन गरिनेछ ।

- ❖ मायादेवी गाउँपालिकालाई वालमैत्री गाउँपालिका घोषणाको अवस्थामा पुर्याउन कार्यविधिले तोके वमोजिम कार्यक्रमहरू कार्यान्वयन गरिनेछ ।
- ❖ नवजात शिशु, बालबालिका गर्भवती तथा सुत्केरी महिलाको स्वास्थ्य हितका लागि पोषण सम्बन्धी कार्यक्रम सञ्चालन गरिनेछ ।
- ❖ गाउँपालिकाको पहिचान दिने, रोजगारी र स्वरोजगारिता सृजना गर्ने, स्थानीय श्रोत साधनको अतिक्रम प्रयोग गर्ने योजना कार्यक्रमलाई प्राथमिकता दिईनेछ । स्थानीय सहकारीहरूसंगको सहकार्यमा गरिबी न्यूनीकरण र समावेशी विकास गरी सामाजिक विभेद कम गर्दै लगिनेछ ।
- ❖ परम्परागत पेशा, सीप र प्रविधिमा आधारित व्यवसायलाई समावेशीकरण र आधुनिकीकरण गर्न प्रोत्साहन गरिनेछ । यौनिक लैंगिक अल्पसंख्यकहरूको मूलप्रवाहीकरणका लागि क्षमता अभिवृद्धि र आय आर्जनमा सहकार्य गर्ने कार्यक्रम सञ्चालन गरिनेछ ।
- ❖ दुर्व्यसनमा फसेका युवाहरूलाई लक्षित गरी लागु पदार्थ दुर्व्यसन एच.आइ.भि.एड्स नियन्त्रण गर्न समुदाय तहमा सचेतीकरण कार्यक्रम सञ्चालन गरिनेछ । दुर्व्यसनमुक्त समाज निर्माणका लागि सकारात्मक सौच सम्बन्धी तालिमवाट स्वरोजगार र आत्म निर्भरता तर्फ अग्रसर गराइनेछ । समुदाय तहमा सञ्चालन गरिने पुनस्थापना कार्यक्रममा सहकार्य गरिनेछ ।
- ❖ गुणस्तरीय शिक्षा मायादेवीको प्रतिबद्धता भन्ने मुल धेय सहित सबै बालबालिकालाई विद्यालयमा अनिवार्य पठाउं, सिकाउं र टीकाउं भन्ने अभियान सहित सामुदायिक, धार्मिक विद्यालयहरूमा भौतिक पूर्वाधार विकास सँग संगै गुणस्तरीयता अभिवृद्धीमा जोड दिइने र राम्रो नतिजा ल्याउने विद्यालयहरूलाई पुरस्कृत तथा सम्मान गरिने छ । कमजोर आर्थिक अवस्थाका कारण विद्यालय जान नसक्ने अवस्थाका बालबालिकाहरूकोलागि जनप्रतिनिधिहरू, कर्मचारीहरू, शिक्षकहरू, समाजका प्रतिष्ठित व्यक्ति, समाजसेवीहरूबाट शैक्षिक अभिभावकत्व ग्रहण गरी विद्यालय पठाउने र टिकाउने नीति अनुसरण गरिने छ ।
- ❖ कोभिड १९ को महामारीबाट सृजना भएको असहज शैक्षिक वातावरणलाई क्रमशः बैकल्पिक उपायहरूका माध्यमबाट सहज बनाइने छ र बिद्यार्थिको सिकाई प्रकृया र सिकाई वातावरण बैकल्पिक माध्यमलाई अबलम्बन गर्न शिक्षक र बिद्यार्थिलाई प्रोत्साहित गरिनेछ ।
- ❖ समाज रूपान्तरणको मुख्य आधार शिक्षा हो भन्ने मान्यतामा टेकेर प्रत्येक नागरिकमा निहीत आधारभुत तह सम्म अनिवार्य र निःशुल्क तथा माध्यमिक तह सम्मको निःशुल्क शिक्षा पाउने संबैधानिक हकलाई उच्च सम्मान गर्दै शिक्षा क्षेत्रलाई प्राथमिकतामा राखिने छ ।
- ❖ भौतिक पूर्वाधार सुधार, शिक्षक ब्यवस्थापनको सुनिश्चितता, बालमैत्री बसाई ब्यवस्थापन, खेलकुद तथा सहक्रियाकलापमा बिद्यार्थिको सहभागिता एवं शिक्षक र कर्मचारीको क्षमता बिकासका लागि बिशेष ब्यवस्था मिलाइने छ ।



- ❖ बिद्यार्थिहरूको नियमितता दरलाई उच्च बनाई उनिहरू सिकाइ सुनिश्चिततालाई जोड दिइनेछ। बालबिकास देखि कक्षा १२ सम्मको बिद्यालयगत शिक्षक दरबन्दी बिद्यार्थि संख्या, तह र बिषयगत आधारमा अध्ययन गरी दरबन्दी मिलान कार्यको प्रारम्भ गरीने छ ।
- ❖ बिद्यार्थिको सिकाई प्रति शिक्षकलाई र नियमितता प्रति अभिभावकलाई जिम्मेवार र जवाफदेही बनाईने छ । जेहन्दार छात्रछात्रालाई प्रोत्साहन गर्ने निति अंगिकार गरीनेछ । बिद्यालय शिक्षा उमेर समुहका सबै बालबालिकालाई बिद्यालय भित्र ल्याउन र टिकाइ राख्न अभिभावक शिक्षा तथा बहस पैरवी कार्यक्रम सञ्चालनमा ल्याइने छ । न्युन तलब सुबिधामा बिद्यालय शिक्षा क्षेत्रमा क्रियाशील कर्मचारी तथा बालबिकास सहजकर्ताहरूको योगदानको सम्मान गरीने छ ।
- ❖ बिद्यालयहरूको नियमित र सघन सुपरीबेक्षण तथा अनुगमन प्रणाली बिकास गरीने छ । गाउँपालिकाबाट सञ्चालन गरीने सबै कार्यक्रमहरूमा सबैका लागि शिक्षा तथा अनिवार्य निशुल्क शिक्षा प्रतिको हामी सबैको साझा दायित्वलाई एकिकरण गर्दै अगाडी बढीने छ ।
- ❖ संस्थागत बिद्यालयहरूले शिक्षा क्षेत्रमा पुऱ्याएको योगदानलाई थप ब्यवस्थित र गुणस्तरीय बनाउन प्रेरित गरिने छ । मदरसा शिक्षाको मुलप्रवाहीकरणलाई ब्यवस्थित बनाउदै लगिने छ ।
- ❖ गाउँपालिका क्षेत्रभित्र क्रियाशील गैर सरकारी संस्थाहरूको कार्यलाई ब्यवस्थित गरी नतिजामूलक बनाउन र प्रभावकारी परिचालन गर्न गैसस परिचालन नीति बनाईनेछ ।
- ❖ शिक्षा, स्वास्थ्य, सञ्चार, यातायात, पर्यटन, उद्योग र व्यापार बिकासका मूलआधार भन्ने नारा सार्थक बनाउन मायादेवी गाउँपालिकाको बिकासमा अग्रणी क्षेत्र उन्मुख कार्यक्रम सञ्चालन गर्ने बिषय क्षेत्रसंग सम्बन्धित संघ सस्था, निजीक्षेत्रसंग समन्वय र सहकार्य गरी सार्वजनिक निजी साझेदारीलाई प्रबर्धन गर्न तथा त्यस्ता कार्यक्रमहरू ल्याउन प्रोत्साहित गरिनेछ ।
- ❖ महिला स्वास्थ्य स्वयंसेविका सेवालाई थप प्रभावकारी बनाउन सञ्चालन ब्यवस्थापन निर्देशिका बनाई कार्यान्वयन गरिनेछ । स्वयंसेविकाहरूको वृत्ती बिकासको लागि स्वयंसेविका कोषको स्थापना गरी रकम वृद्धि गर्दै स्वयंसेविकाको हित प्रवर्द्धनमा परिचालन गर्न निर्देशिका बनाई कार्यान्वयन गरिनेछ ।
- ❖ निजी स्वास्थ्य संस्थाहरूको प्रभावकारी अनुगमन र नियमन गरिनेछ । अवैध रूपमा संचालित स्वास्थ्य संस्थाहरू बन्द गराइनेछ ।
- ❖ मायादेवी गाउँपालिका क्षेत्र अन्तरगत संचालित मदिरा पसललाई अनुशासित एवम मर्यादित बनाउन एक निर्देशिका बनाई प्रभावकारी नियमन गर्ने निति ल्याईनेछ । धुम्रपान तथा मद्यपानलाई निरुत्साहित गर्न सार्वजनिक रूपमा धुम्रपान तथा मद्यपान गर्नेलाई जरिवाना गरिनेछ ।

- ❖ यस मायादेवी गाउँपालिका अन्तरगतका पिडित महिला तथा बालबालिकाहरूलाई न्यायमा पहुँचको निति अवलम्बन गरिनेछ । साथै निज पिडित बालबालिका तथा महिलाहरूलाई निशुल्क न्यायिक उपचारको व्यवस्था गरिनेछ ।
- ❖ यस मायादेवी गाउँपालिका अन्तरगतका सम्पूर्ण गाउँपालिकावासीलाई न्यायमा पहुँच गराइनेछ ।
- ❖ छोरा वा छोरी दुवै बराबरी भन्ने मुल नारालाई यस गाउँपालिका अन्तरगत सार्थक बनाउनको निम्ति गरिएको छोरी विमा कार्यक्रमलाई निरन्तरता दिइनेछ ।
- ❖ मेला महोत्सव जस्ता विविध कार्यक्रमहरू अति आवश्यक मात्र गरिने छ सो कार्यमा गरिने खर्चमा मितव्ययीता अपनाइने छ ।

#### (घ) वातावरण तथा विपत व्यवस्थापन सम्बन्धि नीति तथा कार्यक्रमहरू

- ❖ यस मायादेवी गाउँपालिकामा रहेको आकस्मिक विपत व्यवस्थापन कोषको रकमलाई वृद्धि गरी विपत राहत वितरण गरी अभिभावकत्वको भुमिका निर्वाह गरिनेछ ।
- ❖ विपद् पूर्व तयारी तथा प्रतिकार्य योजना र जोखिम न्यूनिकरण तयारीको कार्य गरिनेछ । विपद् न्यूनिकरणका लागि पूर्व सूचना प्रणाली सम्बन्धी कार्यक्रम तर्जुमा र कार्यान्वयन गरिनेछ ।
- ❖ यस गाउँपालिका भित्र रहेको तिनाउ र दानव खोलाको बिभिन्न ठाउँहरूमा नदि कटान डुबान जस्ता समस्या हटाउन आवश्यक तटबन्ध फोहोरमैला व्यवस्थापनका लागि आवश्यक पर्ने डम्पिङ्ग साईड निर्माणका लागि जग्गा खोजि कार्यमा जोडदिने तथा बनाई ३ वर्ष भित्र दिर्घकालिन बाढी तथा पहिरो नियन्त्रण व्यवस्थापन गरिनेछ ।
- ❖ एक परिवार दुई विरुवा को अवधारणालाई सफल बनाउन प्रत्येक नक्सा पास गर्ने घरधनीले वृक्षारोपणलाई जोड दिने छ । कम्तिमा दुई विरुवा रोप्नु पर्ने अनिवार्यता कायम गरिनेछ ।
- ❖ सडक, नाली, सार्वजनिक र खुल्ला स्थानमा फोहर फाल्नेलाई कार्वाही गरिनेछ । सो को प्रभावकारी अनुगमन व्यवस्था मिलाइनेछ । सरसफाई र फोहर व्यवस्थापनलाई व्यवस्थित बनाउन वडा स्तरमा फोहोर व्यवस्थापन तथा अनुगमन समिति गठन गरी प्रभावकारी रूपमा परिचालन गर्ने नीति लिइनेछ ।
- ❖ जैविक अजैविक फोहरलाई उत्पादन तहदेखि नै वर्गिकरण गरी छट्टाछुट्टै संकलन गर्ने व्यवस्था मिलाइनेछ । जैविक फोहरबाट घरैमा कम्पोष्ट मल बनाउन प्रेरित गरी गमला, कौशी, छत, करेशावारीमा तरकारी खेती गर्न प्रोत्साहित गरिनेछ ।
- ❖ यस गाउँपालिका अन्तरगत हरेक वडा तहमा एक हरित बाल उद्यान पार्क निर्माण गरी सञ्चालनमा ल्याइनेछ । जलवायु अनुकूलन सम्बन्धि कार्यक्रमहरू कार्यान्वयन गरिने छ ।
- ❖ सार्वजनिक जग्गाको संरक्षण वडा समिति र समुदायको सहभागितामा गरिनेछ ।

#### (ङ) राजस्व परिचालन तथा श्रोत अभिवृद्धि सम्बन्धी निति तथा कार्यक्रमहरू

- ❖ मायादेवी गाउँपालिका क्षेत्रभित्र सञ्चालनमा रहेका सिमेन्ट फ्याक्ट्री, ईट्टा उद्योग, रड/फलाम उद्योग लगायतका अन्य ठुला उद्योगहरूले व्यवसाय वा सेवामा पूँजीगत लगानी, उत्पादन, निर्यात, लाभ र आर्थिक कारोबारको आधारमा आपसी समझदारीमा वार्षिक व्यवसाय कर लगाईनेछ ।
- ❖ व्यवसाय करको दर र दायरा बढाउने र बढी भन्दा बढी व्यवसायी हरूलाई कर तिर्न प्रोत्साहित गर्न विविध कार्यक्रम सहित कर जागरण कार्यक्रम सञ्चालन गर्नुका साथै राजस्व संकलन कार्यलाई व्यवस्थित गरी वडा कार्यालयहरू बाटै व्यवस्थित कर, शुल्क तथा दस्तुर असुल गर्ने व्यवस्था गरिनेछ ।
- ❖ वार्षिक रूपमा व्यवसाय कर असुली कार्यलाई थप प्रभावकारी बनाउन व्यवसाय कर तिर्ने, विकास कार्यमा सरिक हौं भन्ने नाराका साथ वडा समिति र टोल विकास संस्थाहरूलाई अभिमुखिकरण सहित सशक्त बनाई परिचालन गरिनेछ ।
- ❖ गाउँसभा द्वारा पारित कर साउन महिना भित्रै बुझाउनेलाई सम्पत्तीकर, व्यवसाय कर, बहाल विटौरी कर, घर जग्गा बहाल करमा लाग्ने करमा १० प्रतिशत छुट दिइनेछ। चालु आर्थिक वर्षको आषाढ मसान्त सम्म कर नबुझाई बक्यौता कायम हुन आएमा बक्यौता कायम हुन आएको आ.व. बाट पहिलो वर्ष १० प्रतिशत र त्यस पछिका प्रत्येक वर्षमा २० र तेस्रो वर्षदेखि २५ प्रतिशतका दरले विलम्ब जरिवाना समेत जोडी हालकै दररेटमा बक्यौता समेत असुल गरिनेछ । तर कार्यालयबाट भएका अन्य सम्झौताको हकमा सम्झौता बमोजिम हुन बाधा पर्ने छैन ।
- ❖ करदाता विवरण डिजिटल प्रविधिमा आवद्ध गरी प्रत्येक करदाताको स्मार्ट ट्याक्स एकाउन्ट बनाई लागु गरिनेछ । साथै समयमै कर भुक्तानीलाई थप व्यवस्थित बनाउन स्वचालित एस. एम. एस. प्रविधिबाट करदातालाई सुचना उपलब्ध गराईनेछ ।

### घर नक्शा पास, नियमित तथा अभिलेखिकरण

- १) नयाँ निर्माण गरीने घर संरचनाहरू र निर्माण भैसकेका संरचनाहरूको नक्शा पास, नियमित तथा अभिलेखिकरण गर्दा बाटो भएको तर्फ साईट प्लानमा अनिवार्य रूपमा उक्त बाटोको राइट अफ वे (Right of Way) ROW र सेट ब्याक (Set Back) मापदण्ड अनुसार छोड्नुपर्ने ।
- २) कुलो भएको खण्डमा कुलो तर्फ नक्शामा रहेको राज कुलोको चौडाई छाडी त्यसपछि मापदण्ड अनुसार अनिवार्य रूपमा सेट व्याक (Set Back) छोड्नुपर्ने ।
- ३) नक्शा पास, नियमित तथा अभिलेखिकरण गर्न ई.वि.पि.एस. (Electronic Building Permit System-EBPS) को प्रयोग गरी अनलाईन प्रणाली लागु गर्ने र परामर्श दाताहरू लाई समेत अनिवार्य रूपमा अनलाईन मार्फत नक्शाको काम गर्ने व्यवस्था मिलाईने नीति लिईनेछ ।

४) विगतमा सरकारी तथा सार्वजनिक जग्गा, बाटो, कुलो अतिक्रमण गरी निर्माण भईसकेका घर सँरचनाहरूलाई सरकारी तथा सार्वजनिक जग्गा, बाटो, कुलोको भागमा पर्ने संरचनाको क्षेत्रफल कट्टा गरी बाँकी भागको क्षेत्रफलको नक्शा नियमित तथा अभिलेखिकरण गर्ने ।

५) विगतमा नक्शामा नापी नक्शामा बाटो नरहेको तर फिल्डमा बाटो निर्माण गरी बनेका घर सँरचनाहरूको नक्शा नियमित तथा अभिलेखिकरण गर्दा सँरचनाको नक्शा बनाउने परामर्शदाताले नापी नक्शा अनुसार र फिल्ड नाप अनुसार दुवै किसिमको साईट प्लान (Site plan) बनाएर पेश गर्नुपर्ने र सम्बन्धित वडा कार्यालय बाट उक्त घर सँरचना सम्म पुग्ने गरी फिल्डमा बाटो रहेको भनि वडाले प्रमाणित गरेको सिफारीस पत्र अनिवार्य रूपमा पेश गर्नुपर्ने ।

६) ठुला संरचनाहरू जस्तै उद्योग, कलकारखाना, फ्याक्ट्री, अस्पताल, व्यापारिक प्रयोजनका भवनहरू र एउटै कित्तामा दुई वा दुई भन्दा बढि संरचनाहरू निर्माण भएको संरचनाहरूको नक्शा पास, नियमित तथा अभिलेखिकरण गर्दा परामर्श दाताले फिल्ड नक्शामा संरचनाहरूको स्थिती र निर्माण भएको सँरचनाको सहि स्थान देखिने गरी Cadastral Survey Report नक्सा सहित अनिवार्य रूपमा पेश गर्नुपर्ने ।

७) मायादेवी गाउँपालिका अन्तर्गतका सम्पूर्ण भौतिक संरचनाको हकमा नक्सा पास नगरी संरचना निर्माण गर्न पाइने छैन । पुराना निर्माण भई सकेका संरचनाका हकमा पनि चालु आ.व. भित्र नक्सा अभिलेखिकरण गराई प्रमाणित गराउनु पर्नेछ । यसरी निर्माण भई सकेका भौतिक संरचनाका हकमा पौष मसान्त सम्म नक्सा पास गराएमा नक्सा पास दस्तुरमा १० प्रतिशत छुट दिइनेछ । साथै अस्थायी रूपमा निर्माण गरिने भौतिक संरचनाको हकमा (माटो तथा खर, खपडाले छाएको घर, गोठ आदि) पनि गाउँ पालिकाबाट स्विकृत गराई अस्थायी भौतिक संरचना वापत रु. ५०० दस्तुर तिरी भौतिक संरचना निर्माणको अनुमति लिनु पर्नेछ । राष्ट्रिय भवन मापदण्ड पुर्ण रूपमा लागु गर्ने निति लिइनेछ ।

यस गाउँपालिका क्षेत्र भित्रका कुनै व्यक्ति वा संस्थाले भवन, जग्गा, गोदाम सेड आदि आशिक वा पुर्ण रूपमा वहालमा लगाएका धनीसंग निजले वहालमा लगाएको अंक रकमको १२ प्रतिशतका दरले सम्बन्धित धनीसँग वहालकर लिइनेछ ।

❖ व्यवसाय कर लिदाँ एउटै फर्ममा फरक, फरक प्रकृतीका व्यवसाय सञ्चालन भएको हकमा तोकिए बमोजिमको फरक फरक प्रकृतीको व्यवसाय करको दरले हुन आउने रकम जोडी व्यवसाय कर लिइनेछ ।

- ❖ गाउँपालिका अन्तर्गत रहेका सार्वजनिक जग्गामा गाउँपालिकाले वा व्यक्ति स्वयमले गाउँपालिकाको स्विकृती लिई अस्थाई संरचना बनाई उपभोग गर्न दिइएको खण्डमा बहाल विटौरी कर असुल गरिनेछ । यसरी अस्थाई संरचना बनाई उपभोग गर्दा गाउँपालिकाले आवश्यक परेको खण्डमा सम्झौता भंग गरी उक्त जग्गा खाली गर्न बाधा परेको मानिने छैन ।
- ❖ सम्पत्ती कर, व्यवसाय कर, घर बहाल कर, बहाल विटौरी कर, मनोरञ्जन कर आदिलाई पारदर्शी र प्रभावकारी बनाउन आवश्यकता अनुसार कार्यविधी, निर्देशिका बनाई व्यवस्थित गरिनेछ ।
- ❖ केबुल सञ्चालक र डिस होम विक्रेता डिलरहरु संग समन्वय गरी प्रत्येक केबुल संचालकबाट ग्राहक संख्याका आधारमा मासिकरूपमा मनोरञ्जन कर लिने व्यवस्था मिलाईनेछ ।
- ❖ आफ्नो वा सगोल परिवारले गाउँपालिकालाई भुक्तान गर्नुपर्ने कर शुल्क दस्तुर समयमा नबुझाई बक्यौता राखे करदातालाई यस गाउँपालिका बाट प्रदान गरिने कुनै पनि सेवा सुविधा तथा सिफारिस रोक्का गरिनेछ । यही बुदाँ नक्सा पास नगरेका व्यक्ति तथा सगोल परिवारलाई पनि लागु हुनेछ ।
- ❖ कुनै पनि योजना सम्झौता गर्नु अगावै उपभोक्ता समितिका पदाधिकारीहरुले आफुले बुझाउनु पर्ने सम्पत्ती कर, व्यवसाय कर, घर बहाल कर लगायत भुक्तान गर्नु पर्ने रकम अनिवार्य हुनेछ । सो योजनाबाट लाभान्वित हुने उपभोक्ताहरुलाई त्यस्ता कर तिर्न प्रोत्साहित गरिनेछ ।
- ❖ मायादेवी गाउँपालिकालाई नियमित र बढी कर तिर्ने करदाताहरुलाई प्रोत्साहन तथा सम्मान गरिनेछ ।
- ❖ मायादेवी गाउँपालिकाको स्वामित्वमा भोगाधिकार रहेको संरक्षण र परिचालन गर्न सक्ने भवन, जग्गा जमिन, हाट बजार, पोखरी, खोलानाला तथा अन्य भौतिक सम्पत्तीको अभिलेख अध्यावधिक गरी राजस्व आम्दानीको माध्यमको रूपमा परिचालन गरिनेछ । यस्ता श्रोतको परिचालन गर्दा प्रतिस्पर्धात्मक पद्धतीको अवलम्बन गरिनेछ ।
- ❖ सम्पत्ती कर बुझाउने कुनै कर दाताले आफ्नो नाममा रहेको सम्पत्ती लुकाई वा खण्डीकरण गरी वा भौतिक संरचना नदेखाई सम्पत्ती मुल्याङ्कन गराई कर तिरेको प्रमाणित भएमा वास्तविक सम्पत्तीको मुल्याङ्कनबाट लाग्ने कर रकममा साविकमा बुझाएको रकम घटाई बाकी रहेको रकममा ५० प्रतिशतले हुने थप रकम जरिवाना गरी कर समेत असुल उपर गरिनेछ । सम्पत्ती मुल्याङ्कन गर्दा निजको नाममा स्वामित्व प्राप्त भएको मिति र सम्पत्ती कर लागु भएको वर्ष दुवै तथ्यलाई ध्यानमा राखी गणना गरिनेछ ।
- ❖ श्रोत परिचालन र व्यवस्थापनमा मायादेवी गाउँपालिकालाई सक्षम र आत्मनिर्भर बनाउन, प्रचलित कानून बमोजिम लगाउन सकिने सबै स्रोतहरुको वास्तविक पहिचान, विश्लेषण, प्रक्षेपण समतामुलक, प्रगतिशिल र न्याय पुर्ण बनाई राजस्वको दायरालाई अधिकतम रूपमा फराकिलो पारिनेछ ।
- ❖ गाउँपालिकाबाट सञ्चालित आयोजनाहरुको अपनत्व, संरक्षण तथा विकास निर्माणमा जनसहभागीता भन्ने मुल नाराका साथ अनिवार्य लगत सहभागीताको व्यवस्था गरिनेछ ।

❖ अशक्त, अपाङ्ग असहाय, तथा दैवी प्रकोप पिडित र ७० वर्ष पुरा भएका जेष्ठ नागरिकलाई गाउँपालिका तथा वडा कार्यालयबाट उपलब्ध हुने सबै सिफारिस निःशुल्क रूपमा प्रदान गरिनेछ ।

### (च) सुशासन प्रवर्धन तथा संस्थागत विकास सम्बन्धि निति तथा कार्यक्रमहरू

- ❖ मायादेवी गाउँपालिका प्रविधी मैत्री गाउँपालिकाको रूपमा पहिचान गराउन डिजिटल गाउँपालिकाको रूपमा विकास गरिने निति लिईनेछ ।
- ❖ मायादेवी गाउँपालिकाको वित्तिय कारोवारलाई कम्प्युरीकृत गरी थप व्यवस्थित गरिनेछ । वडास्तरबाट संकलन हुने राजश्वलाई पारदर्शी एवं प्रभावकारी बनाउन गाउँपालिकाको केन्द्रिकृत प्रणालीमा आवद्ध गरी थप व्यवस्थित बनाइनेछ ।
- ❖ व्यक्तिगत घटना दर्ता तथा सामाजिक सुरक्षा व्यवस्थापनलाई थप प्रभावकारी बनाउन कर्मचारीलाई विभिन्न किसिमको तालिमहरूको सञ्चालन गरि उच्च कोटीको प्रविधी अवलम्बन गर्ने निति लिईनेछ ।
- ❖ कालोबजारी नियन्त्रण गर्न व्यवसायी र टोल विकास संस्थाहरूलाई सहभागी बनाई अनुगमन संयन्त्र निर्माण गरिनेछ र आवश्यक मापदण्ड बनाई त्यस्तो कार्यलाई दण्डित गर्ने नीति लिइनेछ ।
- ❖ व्यक्तिगत घटना दर्ता तथा सामाजिक सुरक्षाको प्रभावकारिता कायम गर्न विभिन्न किसिमका जनचेतना मुलक कार्यक्रमहरू गरिने निति ल्याईने छ ।
- ❖ सुशासन पारदर्शिता र जवाफदेहितामा अभिवृद्धि गराउन गाउँपालिकाले लिएको समग्र नीति र संचालित कार्यक्रम आयोजनाले पारेको सामाजिक प्रभावको लेखाजोखा गर्ने गरी सामाजिक परीक्षण र सबै आयोजना कार्यक्रमहरूमा सार्वजनिक परीक्षण र वडाक्षेत्रगत रूपमा सार्वजनिक सुनुवाई कार्यक्रम सम्पन्न गरिनेछ ।
- ❖ आन्तरिक लेखा परीक्षण पद्धतिलाई प्रभावकारी बनाइने छ । वेरुजू हुन नदिने र फछ्छ्यौटलाई व्यवस्थित गरिनेछ । कार्यालयका सवारी साधन र अफिस उपकरणको मितव्ययी ढंगबाट परिचालन गरिनेछ ।
- ❖ मायादेवी गाउँपालिकाको सेवा प्रवाह, जानकारी, सन्देश र अनुरोध गाउँवासीहरूलाई मोवाइल एप्स मार्फत् हात हातमा उपलब्ध गराउने र गाउँवासीहरूको सुझाव सल्लाह ग्रहण गरी नागरिकको अभिमतलाई सम्मान गर्न मोवाइल एप्सको शुरुवात गरि प्रभावकारी कार्यान्वयनमा जोड दिइनेछ । मोवाइल एप्स प्रयोग संबन्धि जानकारीका लागि सबै वडा कार्यालयहरूमा डिजिटल जानकारी बोर्ड राख्ने व्यवस्था मिलाइनेछ । मायादेवी गाउँपालिकाको आधिकारिक वेभसाइटको नियमित अपडेट गरी नागरिकलाई प्रवाह गर्ने सेवालाई सूचना प्रविधिमा आधारित बनाउन अभिप्रेरित गरिनेछ ।

- ❖ गाउँपालिका कार्यालयमा आन्तरिक सञ्चार सुदृढ गर्न इन्टरकम टेलिफोन प्रणालीलाई जडान गरिनेछ । गाउँपालिकाको कार्य प्रणालीलाई सुरक्षित पारदर्शि र थप व्यवस्थित बनाउन वडा कार्यालयहरूमा समेत क्रमश डिजिटल प्रविधि जडान गरिनेछ ।
- ❖ सूचनामा पहुँच वृद्धि गर्न गाउँपालिकामा जनप्रतिनिधिहरू र कर्मचारीहरूलाई सूचना प्रविधिसंग संबन्धित तालिम अभिमुखीकरण सञ्चालन गरिनेछ । गाउँपालिकाको सूचना केन्द्रलाई थप व्यवस्थित र सुदृढ बनाइने छ । गाउँपालिकाको भौगोलिक सूचना प्रणालीलाई अघावधिक गर्दै योजना तर्जुमा राजश्व परिचालन र योजना कार्यान्वयनमा ल्याइनेछ ।
- ❖ गाउँपालिकाको संस्थागत विकास, तथा सुशासन, जवाफदेहिता तथा पारदर्शिता कायम गर्न आवश्यकतानुसार गाउँपालिकाको ऐन, नियमहरू, कार्यविधीहरू, निर्देशिकाशरु तर्जुमा तथा संसोधन गरी कार्यान्वयनमा ल्याइनेछ । सेवा प्रवाहमा सूचना प्रविधिको प्रयोग वढाउदै कार्यालयको रूपमा विकास गर्दै लगिनेछ । गाउँपालिकावाट जनप्रतिनिधि र कर्मचारीलाई गरिने पत्राचारलाई निरुत्साहित गरी एस.एम.एस.प्रणालीलाई प्रभावकारी बनाइनेछ ।
- ❖ सेवाग्राही नागरिकहरूको गुनासो व्यवस्थापन गर्न हरेक वडामा एक जना गुनासो सुन्ने प्रतिनिधिको व्यवस्था मिलाइनेछ । साथै गाउँकार्यपालिकामा समेत गुनासो व्यवस्थापनलाई थप व्यवस्थित बनाइनेछ ।
- ❖ मायादेवी गाउँपालिकाको सेवा प्रवाहलाई चुस्त र दुरुस्त बनाई राख्न रास्ट्रसेवक कर्मचारीहरूको मनोबल उच्च पार्नका लागि अतिरिक्त समय कार्य गरेबापत "अतिरिक्त समय र जोखिम भत्ता कार्यविधि-२०७७" बनाई सोही अनुसारको भत्ता रकम उपलब्ध गराइनेछ ।
- ❖ गाउँपालिका क्षेत्र भित्र शान्ति सु-व्यवस्था कायम गर्न, सार्वजनिक सम्पत्तीको संरक्षण तथा रेखदेख गर्न, कुनै पनि किसिमका सम्प्रदायिक घटनालाई निरुत्साहित गर्न, चोरी निकासी तथा अवैध कालो बजारी नियन्त्रण गर्न र आम गाउँवासीहरूको स्वतन्त्रताको हकको सुनिश्चित गर्न नगर प्रहरीको व्यवस्था गरिनेछ ।
- ❖ क्षतिपूर्ति सहितको नागरिक वडापत्रको प्रभावकारिता वृद्धि गर्न श्रव्य दृश्य प्रविधिमा आधारित नागरिक वडापत्र तयार गरिनेछ । नागरिक वडापत्रलाई सबै तह, तप्का तथा वर्गको पहुँचमा पुर्याउने तर्फ आवश्यक कार्य गरिनेछ । सेवाग्राहीको सहयोग र कार्यालयवाट प्रवाह गरिने सेवालाई व्यवस्थित बनाउन जनप्रतिनिधि रहेको स्थापना गरिनेछ ।
- ❖ जनप्रतिनिधि तथा कर्मचारीहरूको आचार संहितको कार्यान्वयनलाई प्रभावकारी बनाइनेछ । स्थानीय तहबाट प्रदान गरिने सेवाको गुणस्तरमा सुधार गर्दै प्रक्रिया सरलीकृत गर्ने र सेवामा सर्वसाधारण जनताको पहुँच अभिवृद्धि गर्ने नीति लिइनेछ ।
- ❖ प्रचलित कानून बमोजिम वडा कार्यालयबाट सम्पादन गरिने सबै किसिमका सेवाहरूलाई विकेन्द्रीकरण सेवा सञ्चालन गर्ने र विकेन्द्रीकरण सेवा सञ्चालनको नीतिलाई प्रभावकारी र व्यवहारिक बनाइने छ ।

- ❖ आफ्ना काम कारवाही, निर्णयहरूको नियमित प्रकाशन गरी सुसूचित गर्ने नीति लिइनेछ। यस मायादेवी गाउँपालिकालाई भ्रष्टाचारमा शुन्य सहनशीलताको नीतिलाई निरन्तरता दिइनेछ ।
- ❖ "मायादेवी गाउँपालिका, न्याय सक्षम गाउँपालिका" नारालाई पुर्ण रूपमा गाउँवासीलाई न्यायिक अनुभूती दिलाउन न्यायिक समितिका पदाधिकारी तथा कर्मचारीहरू मेलमिलापकर्ताहरूका लागि विभिन्न किसिमका तालिम तथा कार्यक्रमहरू सञ्चालनमा ल्याइनेछ ।
- ❖ आर्थिक सहायता तथा चन्दा प्रदान गर्ने जस्ता कार्यलाई निरुत्साहित गरिने छ ।

अन्त्यमा यस गाउँपालिकाले दिर्घकालिन सोच, उद्देश्य, प्राथमिकताका साथ अघि सारेका नीति तथा कार्यक्रमको सफल कार्यान्वयनले यस गाउँपालिकालाई समृद्ध बनाउन योगदान पुऱ्याउने कुरामा विश्वास राख्दै नीति तथा कार्यक्रम तर्जुमा गर्न सहयोग पुर्याउनुहुने सम्पुर्ण राष्ट्रसेवक कर्मचारी, सभाका सदस्यज्यूहरू, विषयगत समितिका पदाधिकारीहरू, बुद्धिजिविहरू, समाजसेवी ज्युहरू, शिक्षक, प्राध्यापक लगायत सबैलाई हार्दिक धन्यवाद दिदै नीति तथा कार्यक्रमहरू अनुसार यस गाउँपालिकालाई हाम्रो मायादेवी, सुखी र समृद्ध मायादेवी बनाउन सबैको साथ, सहयोग र सहकार्यको आशा र विश्वासका साथ विदा माग्दछु ।

धन्यवाद  
जय मायादेवी  
अध्यक्ष  
ध्रुव नारायण चौधरी  
मायादेवी गाउँपालिका, रूपन्देही